



**QORTI ĊIVILI PRIM'AWLA**  
**IMHALLEF**  
**ONOR. JOSEPH AZZOPARDI LL.D.**

**Illum l-Erbgha, 16 ta' Marzu 2016**

**Kawza Nru: 13**

**Rikors Ġuramentat Nru: 892 / 07 JA**

**Anthony *sive* Twanny Mangion**

**-vs-**

- 1. Emanuel u Sandy konjuġi Zammit;**
- 2. Catherine *sive* Carry Tabone;**
- 3. John Muscat**

**Il-Qorti,**

Rat ir-rikors maħluf ipprezentat mill-attur fl-24 ta' Awwissu 2007 fejn gie premiss:

- 1. Illi permezz ta' kuntratt fl-atti tan-Nutar Dr. Bartolomeo Micallef datat 15 ta' Frar, 2003 l-attur xtara u akkwista "porzjon art mhux fabbrikabbli, mill-art magħrufa bhala "Ta' Żubu", tal-kejl superfiċjali ta'**

*ċirka elf disa' mija u ħamsin metri kwadri (1,950m.k.), f'San Anard, ġewwa Żabbar, hekk kif murija fil-pjanta annessa, markata dokument 'A' u delineata bil-kulur isfar, konfinanti mit- Tramuntana ma' raba f'idejn Grazio Magro, mill-Punent ma' beni ta' Carmelo Sciberras, u mil-Lvant ma' beni ta' Mario Portelli, aċċessibbli minn passagġ muri fil-pjanta annessa, u minn fuq il-porzjon trasferita fit-tieni parti ta' dana l-att, bir-riġel u bil-vettura, libera u franka, bid-drittijiet u pertinenzi kollha tagħha, mingħajr ebda dritt favur terzi, inklużi gabillotti” (ara Dok. 'A').*

2. Illi fit-tieni parti ta' dan l-istess kuntratt, l-attur, għan-nom ta' oħtu Dorothy Freakley, xtrat u akkwistat *“feles art tal-kejl ta' ċirka arja superfiċjali ta' hamsa u sebghin metru kwadru (75m.k.) hekk kif murija fil-pjanta annessa, markata dokument “B”, bil-kulur aħdar, mill-art “Ta' Żubu” hawn fuq deskritta, aċċessibbli minn sqaq privat bla numru u bla isem, hekk kif muri fil-pjanta hawn annessa, konfinanti mit-Tramuntana ma' raba ta' Grazio Magro, mill-Punent ma' beni ta' Carmela Sciberras u mil-Lvant ma' proprjetá ta' Mario Portelli, libera u franka, bid-drittijiet u pertinenzi kollha tagħha, mingħajr ebda dritt favur terzi, inklużi gabillotti, pero' soġġetta għad-dritt ta' passagġ bil-vettura u bir-riġel favur il-proprjetá hawn trasferita fl-ewwel parti, u bir-riġel biss favur il-proprjetá ta' ċertu Carmel Tabone” (ara Dok. 'A').*
3. Illi wara l-art proprjetá tal-attur, hemm biċċa raba oħra proprjetá ta' Carmel Tabone, u issa, *stante* li dan ġie nieqes, tal-werrieta tiegħu, li sa fejn jaf l-attur huma l-konvenuti (ara Dok. 'C').
4. Illi waqt li kien għadu ħaj id-decujus Carmel Tabone, l-attur kien jippermettielu jgħaddi ukoll minn fuq ir-raba

tiegħu, iżda dan b'mera tolleranza u di fatti bejn l-għelieqi tagħhom saret fetha sabiex l-istess decujus Tabone jkun jista jgħaddi minnha. Dan l-arrangament kien sar l-għaliex l-aċċess oriġinali li kellhu Tabone, u li kien jgħaddi minn barra l-art tal-attur sar żdingat u għalhekk minflok d-decujus Tabone naddfu sabiex jkompli jgħaddi minn fejn suppost kellu jgħaddi, huwa kien talab permess lill-attur sabiex jgħaddi bir-rigél min hemm. Ovvjament, kif diga inghad, dan il-fatt u ċjoe' li d-decujus kien jgħaddi bir-rigél minn fuq art proprjetá tal-attur kien biss b'mera tolleranza.

5. Illi hekk kif appena gie nieqes Carmel Tabone, l-attur reġa' għalaq il-fetha li kien hemm bejn l-għelieqi, kif kellu kull dritt li jagħmel u dan sabiex dawn l-istess żewġ proprjetájiet jerggħu jigu għal istat oriġinali kif kienu qabel. Dan ix-xogħol mill-attur ilu żmien li sar.
6. Illi recentement u ċjoe' fl-1 ta' Lulju, 2007, l-konvenuti jew minn minnhom, qabdu u waqqgħu parti minn dan il-ħajt li jifred l-għalqa tal-attur u l-għalqa tad-decujus Carmel Tabone u dan kif jidher bl-aktar mod ċar mid-DVD meħud mill-proprjetá tal-attur, liema DVD huwa hawn anness u mmarkat bhala Dok. 'B'.
7. Illi meta waqqgħu dan il-ħajt, il-konvenuti saħansitra għamlu ħsara fil-katusa li hemm fil-viċin.
8. Illi meta l-konvenuti u senjatament Emanuel Zammit gie mitkellem mill-Pulizija, huwa ammetta li kien għamel dawn il-ħsarat u li kien ser jsewwihom. Saħansitra l-konvenuti stess kienu rrappurtaw ukoll illi huma waqqgħu dan iċ-ċint li hemm bejn iż-żewġ għelieqi.

9. Illi sabiex jiġu evitati dawn il-proċeduri u proċeduri oħra ta' natura penali, l-attur flimkien mal-konsulent legali tiegħu kienu iltaqgħu mal-konvenuti sabiex jaraw kif din is-sitwazzjoni tista' terġa' tiġi ripristinata għal kif kienet u saħansitra ngħatalhom żmien konsiderevoli sabiex jintlaħaq ftehim. Izda minkejja dan kollu, l-ebda ftehim ma ntlahaq.

10. Illi għalhekk kellha ssir din il-kawża.

Għaldaqstant, in vista tal-premess, l-attur jitlob bir-rispett illi din l-Onorabbli Qorti jogħgħobha:

1. Tiddikjara li l-konvenuti, jew minn minnhom, ikkommettew spoll meta huma qabdu u waqqgħu parti mill-ħajt li hemm bejn iż-żewġ għelieqi appartenenti waħda lill-attur u l-oħra lid-decujus Carmel Tabone u li minħabba dan l-aġir illegali tagħhom saret ħsara fil-katusa li hemm fil-vicinanzi;
2. Tordna lill-konvenuti, jew minn minnhom, sabiex, fi żmien qasir u perentorju li jiġi lilhom impost minn din il-Qorti, jirreintegraw lill-attur fil-pussess esklussiv li kellu u konsegwentement jerggħu jttellgħu l-ħajt li twaqqa' bejn dawn iż-żewġ għelieqi billi jagħmlu dawk ix-xogħlijiet kollha neċessarji, inkluż li jirrangaw il-katusa li kissru, liema xogħlijiet huma neċessarji u li jiġu ordnati mill-istess Qorti.
3. Fin-nuqqas, tawtorizza lill-attur sabiex jagħmel dak kollu neċessarju sabiex jerga' jiġi ripristinat dan il-ħajt u katusa għall-istat oriġinali tagħhom, u dan kollu għas-spejjeż tal-konvenuti, jew minn minnhom.

B'riserva għal kull azzjoni spettanti lill-attur skond il-liġi, inkluż izda mhux biss kull azzjoni għad-danni.

Bl-ispejjeż kontra l-konvenuti, li huma minn issa ngunti in subizzjoni.

Rat id-dikjarazzjoni maħlufa tal-atturi u l-lista tax-xhieda.

Rat ir-risposta ġuramentata tal-konvenuti prezentata fl-1 ta' Ottubru 2007 fejn eċċepew is-segwenti:

1. Illi fl-ewwel lok ir-rikorrent irid jipprova l-elementi kostituttivi tal-ispoll.
2. Illi l-esponenti Catherine *sive* Carry Tabone, li hi mara anzjana, u Sandy mart Emanuel Zammit, ma kkommettew ebda spoll fil-konfront tar-rikorrent billi ma waqqgħu l-ebda parti mill-ħajt in kwistjoni u / jew ikkaġunaw xi ħsarat f'xi katusi kif qed jiġi allegat fir-rikors odjern, u għalhekk għandhom jiġu liberati mill-osservanza tal-ġudizzju.
3. Illi l-esponenti Emanuel Zammit u John Muscat ma kkommettew l-ebda spoll fil-konfront tar-rikorrent billi kull ma għamlu kien id-difiża tad-drittijiet tagħhom in konsonanza mal-prinċipju *vim vi repellere licet*, peress li l-esponenti ġew spoljati mir-rikorrent stess fid-drittijiet tagħhom ta' passagġ bir-rigħel minn fuq ir-raba tar-rikorrent għar-raba tagħhom li hi interkjuża, u minn fejn l-awtur tagħhom kien ilu jgħaddi għal snin twal u ferm qabel ir-rikorrent akkwista r-raba tiegħu. Illi dan kollu seħħ meta r-rikorrent riċentement qabad u ħa l-liġi b'idejh u mblokka l-istess passagġ bil-ġebel kif ammetta hu stess li għamel fir-rikors promotur.
4. Illi l-esponenti, b'dak li għamlu, bl-ebda mod ma fixklu lir-rikorrent fil-pussess tal-għalqa tiegħu.

5. Illi dak li qed jikkontendi r-rikorrent fil-paragrafu 4 tar-rikors promotur u ċjoe' li waqt li kien għadu ħaj l-awtur tal-konvenuti u ċjoe' Carmel Tabone, hu [l-attur] kien jippermettilu jgħaddi minn fuq ir-raba tiegħu b'mera tolleranza hi allegazzjoni għal kollox infondata u inveritiera, u dana peress illi kif ġja' ngħad Carmel Tabone kien ilu jgħaddi mill-imsemmija raba għal snin twal qabel l-attur xtara din ir-raba riċentement fis-sena 2003, u anke l-esponenti dejjem għaddew minn dan il-passaġġ biex jaslu għall-għalqa tagħhom.
6. Illi r-raba tal-esponenti hi interkjuża u l-uniku passaġġ għaliha hu mill-għalqa tar-rikorrent, u għalhekk ir-rikorrent għandu l-obbligu li jagħti dan il-passaġġ lill-esponenti u li ma jfixkilhomx fl-eżerċizzju ta' dan id-dritt.
7. Illi l-katusa li minnha qed jilmenta r-rikorrent tinsab fil-għalqa tal-esponenti u għalhekk it-tieni talba tar-rikorrenti f'dan ir-rigward hi nfondata fil-fatt u fid-dritt u trid tiġi miċhuda.

Salvi eccezzjonijiet oħra.

Rat id-dikjarazzjoni maħlufa tal-konvenuti u l-lista tax-xhieda.

Rat is-sentenza ta' din il-Qorti diversament preseduta li permezz tagħha it-talba attriċi giet miċhuda; dik tal-Qorti tal-Appell tal-31 ta' Mejju 2013 li permezz tagħha s-sentenza giet imħassra u l-proċess rinvjat lura lil din il-Qorti biex terġa' tiddeċidiha;

Rat li sar aċċess minn din il-Qorti miżmum fl-4 ta' Frar 2014 (fol 173) *oltre* wiehed preċedenti fit-8 ta' Novembru 2011 (fol 126) mill-Qorti kif diversament preseduta.

Rat l-atti kollha tal-kawża nklużi d-dokumenti, kontro-eżamijiet u noti ta' sottomissjonijiet;

Rat li l-kawża tħalliet għas-sentenza għas-16 ta' Marzu 2016.

### **Ikkunsidrat:**

#### **Fatti**

Illi hu paċifiku bejn il-partijiet li din hi kawża ta' spoll u għalhekk l-indagini ta' din il-Qorti ser jittrattaw biss l-elementi tal-ispoll mingħajr ma tidhol fil-kwistjonijiet oħra senjatament dawk konnessi ma' drittijiet fuq il-proprjetajiet ħlief u limitatament għal dak li hu strettament relevanti għal finijiet ta' din il-vertenza. F'din il-kawża l-intimati qajmu wkoll id-difiża ta' "*vim vi repellere licet.*"

Illi jidher illi l-attur għandu porzjon mill-art magħrufa bħala "Ta' Żubu" f'Haż-Żabbar u warajha kien hemm raba ta' Carmel Tabone, illum mejjet. L-attur jissottometti illi huwa ta lill-istess Carmelo Tabone, f'ħajtu, b'mera tolleranza dritt ta' passagġ. Kif gie nieqes l-imsemmi Tabone, l-attur għalaq l-fetha bejn il-proprietajiet. Fl-1 ta' Lulju 2007, l-intimati jew min minnhom unilateralment waqqgħu parti mill-ħajt divizorju ta' bejn l-għelieqi tal-kontendenti bil-konsegwenza li saru ħsarat fil-katusa sitwata viċin. L-attur għalhekk qed jikkontendi illi l-konvenuti kkommettew spoll vjolenti. In sostenn tat-teżi tiegħu l-attur esebixxa l-affidavit tiegħu flimkien ma' sett ritratti (fol 56), kopja tal-kuntratt datat 15 ta' Frar 2003 (Dok 'A' fol 5), DVD li juri l-azzjoni ta' spoll kommissa mill-konvenuti (Dok 'B' fol 9), *aerial photo* tas-sit meħud fin-1988 u *site plan* tal-post (Dok 'C' fol 10 – 11), xehed l-Ispettur Spiridione Zammit (fol 27; 43), xehed John Muscat in subizzjoni (fol 71), xehed in subizzjoni Emanuel Zammit (fol 90).

### **Eċċezzjonijiet**

Illi fl-ewwel lok l-intimati eċċepew illi l-atturi jridu jippruvaw l-elementi ta' spoll. *Inoltre* l-intimati, Catherine Tabone u Sandy Zammit talbu li jiġu liberati mill-osservanza tal-gudizzju. Fil-mertu l-intimati eċċepew illi huma għandhom dritt ta' passagġ u mhux b'mera tolleranza. *Inoltre* kien l-attur li ħa l-liġi b'idejh u mblokka l-istess passagġ bil-ġebel. Dwar il-katusa msemmija mill-attur huma eċċepew li din hija fil-proprjetá tagħhom.

Illi din il-Qorti tinnota illi l-konvenuti ssollevaw ukoll f'din il-kawża d-difiża ta' "*vim vi repellere licet.*" Tinnota anzi li fis-sentenza tal-Qorti tal-Appell imsemmija nġhad illi:

*"15. F'dan il-każ għalhekk kellu jiġi stabbilit:*

- (i) jekk kienx hemm intervall konsiderevoli bejn meta nġhalaq l-aċċess u meta l-intimati waqqgħu il-ħajt (u ċjoe' fl-1 ta' Lulju 2007), għax f'tali każ ir-reazzjoni tagħhom ma kinitx tista' titqies bħala waħda immedjata u d-difiża tagħhom tal- "*vim vi repellere licet*" tfalli;*
- (ii) jekk qabel ma gie mblokkat il-passagġ mir-rikorrent, kellhomx l-intimati jew l-awtur tagħhom il-pussess tal-passagġ, jew kinux jgħaddu sempliciment b'tolleranza da parti tar-rikorrent;*
- (iii) jekk l-egħluq tal-fetha u t-twaqqiġ tal-ħajt jikkwalifikawx bħala l-istess ċirkostanza."*

Illi da parti tagħhom il-konvenuti esebew l-affidavit ta' Emanuel Zammit (fol 112), Anthony *sive* Twanny Mangion in kontro-eżami (fol 98). Din il-Qorti rat li l-partijiet u ċjoe' l-attur, Anthony *sive* Twanny Mangion reġa' xehed (fol 175) u l-konvenut Emanuel Zammit (fol 191). Xehdet ukoll Sandy Zammit (fol 207).



### **Kunsiderazzjonijiet Legali**

Illi kif jidher ċar mir-rikors promotur din hija kawża ta' spoll. Kif hu magħruf huma tlieta l-elementi rikjesti biex azzjoni ta' spoll tirnexxi, u ċjoe':

1. il-pussess – *possedissee*;
2. l-azzjoni spoljattiva li tkun saret bil-moħbi jew kontra l-volonta' tal-attur – *spoliatum fuisse*; u
3. li l-azzjoni ssir fi żmien xahrejn minn meta jkun seħħ l-ispoll – *infra bimestre deduxisse*<sup>1</sup>.

Illi dawn ir-rekwiziti effettivament johrogu mill-Artikolu 535(1) tal-Kodiċi Ċivili stess:

*“Jekk persuna tiġi, bil-vjolenza jew bil-moħbi, mneżża’ mill-pussess, ta’ liema xorta jkun, jew mid-detenzjoni ta’ haġa mobbli jew immobbli, hija tista’, fi żmien xahrejn mill-ispoll titlob, b’azzjoni kontra l-awtur ta’ spoll, li terġa’ tiġi mqiegħda f’ dak il-pussess jew f’ dik id-detenzjoni, kif jingħad fl-Artikolu 791 tal-Kodiċi ta’ Organizzazzjoni u Proċedura Ċivili.”*

Illi fil-kawża deċiża mill-Qorti tal-Appell fit-28 ta' Mejju 1956 fl-ismijiet **“Vincenzina Cassar et vs Annetto Xuereb Montebello”**, l-istess Qorti qalet illi:

*“Il-ġurisprudenza tat-Tribunali tagħna dejjem kienet kostanti fl-interpretazzjoni ta’ dawn il-liġijiet fis-sens li l-azzjoni ta’ spoll hija ‘di ordine pubblico’, unikament u esklussivament intiża biex timpedixxi li wieħed jagħmel ġustizzja b’idejh mingħajr l-intervent tat-tribunal ċivili u tipprevjeni l-konsegwenzi deplorevoli ta’ agir simili. Għalhekk il-liġi*

*tivvjeta l-allegazzjoni ta' kwalsiasi eċċezzjoni li ma tkunx dilatorja kontra r-reintegrazzjoni u tiċċirkoskrivi l-eżami tal-Qorti għall-fatt biss tal-pussess u tal-ispoll denunzjat. Ir-reintegrazzjoni għandha dejjem tiġi ordnata mill-Qorti, kwantunkwe l-pussess jista' jkun vizzjat u min jikkommetti l-ispoll ikun il-veru proprjetarju tal-ħaġa li minnha l-possessur tagħha jkun ġie spolljat."*

Illi fi kliem **Pacifici Mazzone** spoll vjolent huwa:

*"qualunque atto arbitrario che per forza privata si compia contro la volontarieta' dello spogliato". (Vol III Sez. 52).*

Illi kif ukoll intqal fil-kawża "**Margherita Fenech vs Pawla Zammit**", deċiża fit-12 ta' April 1958:

*"L-actio spolii hija radikata pjuttost fuq l-esiġenzi ta' utilita' soċjali milli fuq il-prinċipju assolut ta' ġustizzja hija eminentement intiża l-protezzjoni ta' kwalunkwe pussess u jiġi mpedut liċ-ċittadin privat li jieħu l-liġi f'idejh; b'mod li l-fini tagħha huwa dak li jiġi restawrat l-istat tal-pussess li jkun ġie skonvolt jew turbat."*

Illi bran ieħor rilevanti jgħid illi:

*"Kif kellha okkażjoni tesprimi ruħha l-Onorabbli Qorti tal-Appell, l-indaġini li trid issir hija waħda limitatissima, rigoruża u skarna ..."*

Illi dwar din l-azzjoni ta' spoll il-Qorti tal-Appell fis-sentenza tagħha tat-31 ta' Mejju 2013 fl-ismijiet premissi osservat li l-kunsiderazzjonijiet ewlenin huma (fol 38) li ġja' ssemmev.

Illi fl-affidavit tar-rikorrent, Anthony Mangion hemm imnizzel (fol 59):

---

<sup>1</sup> "**Arends et vs Mizzi**", deċiża mill-Qorti tal-Appell fil-11 ta' Jannar 2013.

*“13. Ġimgha wara dak l-inkontru, jiġifieri fl-1 ta’ Lulju 2007, meta jiena ma kontx hemm, daħlu Manwel Zammit u l-mara tiegħu Sandy, John Muscat u mara oħra. Magħhom kien hemm żewġt it-tfal żgħar. Jiena naf b’dan kollu l-għaliex għandi sistema ta’ CCTV. Jiena diġa’ esebejt recording ta’ dak li ġara fl-1 ta’ Lulju, 2007. Sabiex niffaċilita’ x-xogħol iżjed għamilt ritratti mir-recording li ħadt. Dawn qegħdin jiġu esebiti u mmarkati bhala Dok.’ AM1’ sa ‘A12’.”*

Illi r-ritratti esebiti minnu stess juru l-istess data. Ma jidhirx illi kien hemm kontestazzjoni fuq iż-żmien li fiha saret l-azzjoni da parti tal-konvenuti. Din il-Qorti hi tal-fehma illi l-azzjoni saret tempestivament in vista tal-fatt illi l-ħajt mertu tal-kontestazzjoni odjerna twaqqqa’ fl-1 ta’ Lulju 2007 (kif ukoll mistqarr fir-rikors promotur punt numru 6 a fol 2) u l-azzjoni odjerna ġiet intavolata fl-24 ta’ Awwissu 2007 u għaldaqstant *entro* t-terminu ta’ xahrejn preskritt mil-liġi.

Illi dwar il-pussess fuq il-ħajt *de quo* u l-katusa jingħad illi l-attur esebixxa żewġ kuntratti ta’ akkwist li permezz tagħhom huwa xtara porzjon art magħrufa bhala “Ta’ Żubu” f’Haż-Żabbar. Jidher mhux ikkontestat illi l-ħajt mertu tal-kontestazzjoni jinsab fil-proprjetá tal-attur. Izda li għandu jiġi stabbilit huwa jekk il-konvenuti kellhomx dritt ta’ aċċess u / jew passaġġ (dan il-punt ser jiġi trattat aktar ’l isfel). Dwar il-katusa jingħad illi l-konvenuti eċċepew fis-seba’ eċċezzjoni:

*“Illi l-katusa li minnha qed jilmenta r-rikorrent tinsab fil-għalqa tal-esponenti u għalhekk it-tieni talba tar-rikorrenti f’dan ir-rigward hi nfondata fil-fatt u fid-dritt u trid tiġi miċħuda.”*

Illi izda dwar l-istess katusa, il-konvenut Emanuel Zammit xehed (a fol 197) illi:

*“Dr Robert Abela: U kissirtu xi haġa, meta kontu qed tħottu, intom?”*

*Xhud: Ismagħni. Peress li l-ħajt, hu għollih, ma nafx.*

*Dr. Robert Abela: Kemm filati?*

*Xhud: Forsi tmien filati, all right, fl-għoli, ma stajtx naqbduh il-kantun, allura jista’ jkun ippushajjna, all right, u kien hemm katusa.”*

Illi l-att spolljattiv li minnu qed jilmenta l-attur huwa li twaqqa’ l-ħajt tiegħu mill-konvenuti jew min minnhom. Dan il-fatt jidher li mhux kontestat u fil-fatt kienu l-konvenuti stess li wara dan l-att kienu marru l-Għassa tal-Pulizija sabiex jinfurmaw b’li kienu għamlu.

Illi din il-Qorti tinnotta illi mir-ritratti esebiti mill-istess attur jidher li kienu l-konvenuti rġiel biss illi kienu waqqgħu l-ħajt u ma jidhirx illi waqt il-proċeduri ġew mressqa prova li jixhdu li l-konvenuti, Sandy Zammit u Catherine sive Carry Tabone ppartecipaw fl-att spoljattiv, u għalhekk huma qegħdin jiġu liberati mill-osservanza tal-ġudizzju.

Illi din il-Qorti tirrileva illi da parti tagħhom il-konvenuti sollevaw id-difiza ta’ *“vim vi repellere licet”*. Il-Qorti tal-Appell fis-sentenza tagħha tat-31 ta’ Mejju 2013 fl-ismijiet premessi enunċjat l-elementi li għandhom jiġu kkunsidrati f’dan il-kontest (fol 38 – 39):

*“14. Inoltre, meta’ f’kawża bħal din jitqajjem il-prinċipju tal-vim vi repellere licet bħala difiża da’ parti tal-intimati jrid jiġi investigat ukoll jekk dan l-aġir spolljattiv da’ parti tagħhom kienx proprju riżultat ta’ għemil spoljattiv vjolenti da’ parti tar-rikorrenti nnifsu, jekk ir-reazzjoni biex tirribatti dan l-*

*għemil seħħ minnufih jew fi żmien qrib, u wkoll jekk seħħ fl-istess ċirkostanzi li seħħ l-għemil spolljattiv.”*

15. F’dan il-każ għalhekk kellu jiġi stabbilit:

- (i) *jekk kienx hemm intervall konsiderevoli bejn meta ngħalaq l-aċċess u meta l-intimati waqqgħu l-ħajt (u ċjoe’’ fl-1 ta’ Lulju 2007), għax f’tali każ ir-reazzjoni tagħhom u d-difiża tagħhom tal- “vim vi repellere licet” tfalli,*
- (ii) *jekk qabel ma gie mblokkat il-passaġġ mir-rikorrent, kellhomx l-intimati jew l-awtur tagħhom il-pussess tal-passaġġ, jew kinux jgħaddu semplicement b’tolleranza da parti tar-rikorrenti;*
- (iii) *jekk l-għeluq tal-fetħa u t-twaqqiġ tal-ħajt jikkwalifikawx bħala l-istess ċirkostanza.”*

Illi fuq dan l-aspett, il-Qorti tal-Appell fil-kawża tista’ tgħid meqjusa bħala ‘*leading case*’ fil-materja, **“Camilleri vs Bonello”** (5 t’Ottubru 1998) qalet illi:

*“F’azzjoni possessorja ta’ din ix-xorta l-att turbattiv tal-pussess li ta lok għaliha għandu dejjem ikun identifikabbli u għandu jiġi bi preċiżjoni identifikat (spolitaum fuisse) bħala fatt li sar fi żmien determinat mhux biss għaliex mill-mument meta javvera ruħu li d-dekadenza estintiva tal-azzjoni jibda jiddekorri imma wkoll għaliex it-talba jeħtieġ tkun għar-reintegrazzjoni tal-attur.”*

Illi l-Qorti ċċitat sentenza antika (**Vol XXIV** pt 1 paġna 281) fejn gie ritenut illi:

*“Dell’ altro canto chi rimuove ostacoli trovati el passaggio alle proprie terre per apririvi l’ accesso che prima possedeva*

*non fa' atto violento, ne' commette spoglio, ne' si fa' giustizia da se ma esercita il su diritto entro i limiti del suo possesso, o meglio, afferma e continua il proprio possesso di cui era in godimento legittimo che fu turbato da chi ha posto quegli ostacoli."*

Illi l-Qorti mbagħad qalet li dan naturalment japplika *a contrario senso*. Naturalment pero' din l-azzjoni tal-konvenut trid tkun saret immedjatament wara li jkun sar l-ispoll tal-attur biex tkun ġustifikata. (ara wkoll is-sentenzi "**Pellegrini Petit vs Sammut**" – Appell deċiż fis-16 ta' Jannar 1920, u "**Sammut vs Sammut**" – deċiża mill-Prim Awla fil-31 ta' Jannar 2003).

Illi għalhekk f'każi simili, il-Qorti trid tiddeċiedi jekk l-atturi kellhomx pussess; jekk kienx l-istess attur li ha l-liġi b'idejh u kwindi kkommetta l-ispoll hu u allura l-konvenut kellux dritt jirrespingi l-ispoll permezz ta' spoll iehor – haġa li hija permessa mill-ġurisprudenza purke l-azzjoni tiegħu tkun **proporzjonata** (fis-sens li jerga' jpoġġi l-affarijiet għall-istat li kienu qabel l-ispoll) u immedjata.

Illi l-Qorti jidhrilha li dan il-prinċipju ġie żviluppat biex iservi ta' difiża għal min ikun ġie spoljat mill-pussess tal-ħaġa u jirreaġixxi billi jerga' jistabbilixxi l-*istatus quo ante* fis-sens li jerga' jakkwista l-pussess tal-ħaġa li jkun ġie spoljat minnha. Minħabba f'hekk l-azzjoni tal-konvenut trid tkun immedjata għall-ispoll kommess mill-attur. Dan anke għaliex il-ġurisprudenza ħadet kont tal-fatt illi n-natura umana hija li hi u huwa naturali li l-bniedem jirreaġixxi b'dan il-mod. Madankollu l-Qrati ma jistgħux jippermettu li l-ispoljat jieħu l-liġi f'idejh la b'mod sproporzjonat u lanqas wara li jgħaddi ż-żmien fuq l-ispoll originali (dejjem jekk dan sar). ("**Spiteri vs Busutil**", deċiża minn din il-Qorti kif preseduta, fis-26 ta' Marzu 2014).

Illi skont l-attur l-aċċess ingħalaq f'nofs April 2007; filwaqt li l-intimati Emanuel Zammit u John Muscat, għalkemm xehdu li l-ħajt tela' wara li miet Carmel Tabone, ma jafux meta fil-fatt sar. Imbagħad l-konvenuti waqqgħu l-ħajt fl-1 ta' Lulju 2007. Għalhekk jidher illi għaddew xi xahrejn u nofs minn mindu ngħalaq l-aċċess għal meta reġa' twaqqa' iżda l-konvenut, Emanuel Zammit stqarr illi kif raw l-aċċess imblukkat huma waqqgħuh (fol 197):

*“Dr Robert Abela: Ippermettili. Kemm għadda ħin minn x'ħin rajtu sa x'ħin ħattejtu?*

*Xhud: Dak il-ħin ħattejnih.*

*Dr Robert Abela: Immedjatament.*

*Xhud: Immedjatament ħattejnih.”*

Illi reġa' mistoqsi mill-Qorti x-xhud jikkonferma illi (fol 200):

*“Imħallef: Meta bnih, skużani. Minn mindu intom indunajtu illi bnih għal meta waqqajtuh, kemm għaddew granet?*

*Xhud: Dak il-hin. Meta rajnih, ħattejnih.*

*Dr Robert Abela: Immedjat.*

*Imħallef: Mill-ewwel, all right, all right...”*

Illi ma jidherx li sa issa l-Qrati tagħna kellhom okkażjoni jiddeciedu jekk l-immedjatezza tibdiex minn meta jkun sar l-ispoll mill-attur jew minn meta jinduna bih il-konvenut li jkun irrisponda bi spoll ieħor. Din il-Qorti ttendi taħseb li kif it-terminu ta' xahrejn jibda għaddej minn meta jkun gie kommess l-ispoll anke dan il-perjodu għandu jibda għaddej

immedjatement għaliex azzjoni ntiza għal konservazzjoni tal-ordni pubbliku ma għandix tippermetti azzjonijiet ta' reazzjoni wara ċertu perjodu. Għalhekk f'dan il-każ, l-eċċezzjoni tal-konvenuti fir-rigward ta' tistax tiġi milqugħa.

Illi hemm ukoll il-kwistjoni ta' jekk il-mejjet Carmelo Tabone u l-intimati eredi tiegħu kellhomx il-pussess tal-passaġġ, jew kinux jgħaddu semplicement b'tolleranza da parti tar-rikorrenti. Għalkemm jidher ikkontestat bejn il-partijiet, illi l-mejjet Carmelo Tabone kien jgħaddi minn hemm qabel mewtu, l-attur dejjem jgħid li għamilha ċara miegħu li dina kienet b'mera tolleranza. Alavolja dina hija kawża possessorja u mhux petitorja din il-Qorti ma tistax ma tosservax illi l-konvenuti fl-ebda mument ma għamlu aċċenn għal minn fejn jirrisali d-dritt tagħhom jew tal-awtur tagħhom għall-passaġġ. Mill-banda l-oħra l-attur dejjem zamm ferm mal-fatt illi huwa kien iħalli lill-istess Carmelo Tabone jgħaddi bi pjaċir tiegħu. Il-kwistjoni ta' jekk min jippossjedi b'tolleranza jistax jipproċedi *ai termini* tal-artikolu 535 jidher li ilha li giet deċiża fin-negattiv. Originarjament il-kwistjoni nqalgħet minhabba l-fatt li kif ġja' ssemma, l-artikolu msemmi meta jitkellem fuq pussess jgħid li dan jista jkun "*ta' liema xorta jkun*". Madankollu numru ta' sentenzi rritenew li *atti ta' mera tolleranza ma jistgħux iservu ta' fundament għall-akkwist tal-pussess*. ("**Antonio Pace vs Antonio Cilia**" – Prim Awla, 26 ta' Ġunju 1965); din is-sentenza tiċċita wkoll is-sentenzi riportati fil-volumi **XXIV-i-451, XXXIII-i-173 u XXXVII-ii-642** u wkoll tiċċita l-Kassazzjoni ta' Ruma u Turin f'żewġ ġudizzji separate, u ċjoe' rispettivament waħda tat-23 ta' Ġunju 1905 fejn intqal illi *non e' possesso giuridicament reintegrabile quello che emana da una semplice concessione dell' proprietario*; u oħra tas-27 ta' Dicembru 1907 fejn intqal illi "*Non ricorre quell possesso di fatto che da' diritto alla prrotezione mediante l' azione di reintegra ogni qual volta il preteso spogliato abba il*



*godimento basato sulla semplice tolleranza del preteso spogliatore”.*

Illi din is-sentenza (“**Pace vs Cilia**”) tkompli tgħid li:

*“Dana l-prinċipju jemana mid-dispożizzjoni tal-artikolu 563 (illum 526) tal-Kodiċi Ċivili li jgħid li ‘l-atti li huma biss fakoltattivi jew li jithallew li jsiru biss bil-bona grazzja ma jistgħux jiswew ta’ bażi għall-ksib tal-pussess. Il-legislatur kien qiegħed deliberatament jirreferi għal kwalunkwe pussess u mhux għal pussess legittimu, meta qal li l-attijiet ta’ tolleranza ma joħolqux il-pussess. Sir Adrian Dingli fin-notamenti tiegħu għall-artikolu in kwistjoni (allura numru 221 tal-Ordinanza VII tal-1868 kien osserva ‘ho soppresso la parola ‘legittimo’ perche’ secondo la mia definizione questi atti non danno luogo ad alcun possesso propriamente detto’.”*

Illi għalhekk fuq żewġ binarji din l-eċċezzjoni tal-konvenuti ma tregix.

Illi kwantu għall-eċċezzjonijiet l-oħra, l-istess eċċezzjonijiet huma nklużi fl-eċċezzjoni prinċipali tagħhom li ġja’ ġiet eżaminata; jirrizulta wkoll mill-provi li l-azzjoni attriċi ġiet intavolata ampjament *entro* x-xahrejn rikjesti mill-ligi.

## **DEĊIŻJONI**

**Ghaldaqstant il-Qorti tiddeċiedi din il-kawża billi filwaqt li tillibera lil Catherine Zammit u Sandy Zammit mill-osservanza tal-gudizzju, tiċhad l-eċċezzjonijiet l-oħra u tilqa’ t-talbiet attriċi b’dan li tiffissa terminu ta’ xahar għar-ripristinjar;**

**Qed jiġi nominat l-A.I.C. Robert Musumeci biex jissorvelja x-xogħol jekk ikun hemm lok.**

**L-ispejjeż kollha jkunu a kariku tal-konvenuti  
sokkombenti.**

**Moqrija.**

**Onor. Joseph Azzopardi LL.D.**  
**Imhallef**

**Mario Debono**  
**Deputat Registratur**